

Misyon Garson

Paz 8 a 9

"Garson!" Sann kut la mo mama pe azut so lavwa. Enn juo. Mo pa reponn mem. Silans. Mo pe bude? Mo agase? Sirman enn zefor ridikil pu sey ranvway problem rezilta. Politik lotris, apel sa. Fuy mo latet anba disab laplaz, lerla lemond pu disparet. Li vre. Dakor: Mo pa pe anvi kone sipa pase, sipa fel.

Mo prizonye.

Mo mama, li, li kapav koste ar mwa kan mo pe manz mo dine, kan mo pe asize divan televizyon pe get MBC ek so nuvel insinifyan lor Stok Exchenn. Wi, li kapav avoy so lame dan mo lasyet, mo lasyet lor mo zenu divan mwa, li kapav pran enpe diri enpe kari, pez pez li, avoy so lame dan mo labus.

Diset an mo ena.

Li tuzur fer mwa manze. E mo permet li.

Remark sa byen. Mo pa uver mo labus pu dir li naryen. Mo zis uver mo labus pu pran sa buse manze la ar li. Ondire mo kontan. Saki bez mwa. Ondire mo ule. Mo anvi. Mo dezir sa.

"Garson!" li kriye ankor. Mo pa buze. Mo kone li pa pu vinn sers mwa. Pa zordi an tu ka. Pa azordi.

Lezot zur wi. Pu enn wi, pu enn non, li rant dan mo lasam. Lezot zur, mo pe dir. Li sant enn sante Lata Mangeskar kan li rantre. Enn warning sa. Bare, li pe vini. Me, li pa tap laport avan li rantre. Zame. Sa ti pu enn siyn, enn prev mem, ki mo lasam li pu mwa.

Parfwa li rantre, gayar, li chek mo limform. Sa so gran zafer. Tultan li pe chek mwa. Li pe savone, met sek, rinse, drese, rapyeste, ramase, tire. Enn dobi dekias personel pu mwa.

Personelman, mo lopinyon, mwa mo krwar, ki ena fwa li bliye, li krwar mo ankor so tibaba.

Ena zur li al ziska dimann mwa sipa mo finn reysi al deor korek korek. Mo reponn li tu. Sa li enn zafer ki mo bizin fer li byen kler. Pa zis li ki antor ladan. Mwa ki antor. Momem ki antor. Mo pa dir li. Mo napa reysi dir li ki sa enn zafer nepli regard li. Sipa mo finn al deor korek korek, sa enn zafer personel pu mwa. Mo pa dir li fode pa li dimann mwa ankor. Parfwa mo per li swiv mwa drenaz, vinn lav mo deryer. Parfwa mo

per mo pu les li lav mo deryer. Ala mo'nn reysi tir sa lor mo lestoma. Li vre. Mo ena sa krint la.

"Garson, ki ariv twa?"